

# איציק מאַנגער

## די מעשיות פֿון הערשל זומערווינט

מעשה. די מעשיות האָט מיר דערציילט הערשל זומערווינט ביי פֿאַנטולע גוי אין דער טשאַינע, וווּ ייִדישע טרעגערס, וואַסער-פֿירערס און סתם האָרעפֿאַשניקעס פֿלעגן קומען טרינקען טיי צווישן פֿינף און זעקס נאָך מיטאָג.

אַלע מעשיות, וואָס הערשל האָט דערציילט, זענען געווען אויסטערליש ביז גאָר, און אַלע מעשיות זענען געווען אמתע, ווייל זיי האָבן זיך געטראָפֿן מיט אים אַליין.

אויב איר זעט נאָך היינט צו טאָג אַן אויסגעשטערנטן הימל, ווייסט איר וועמען איר האָט צו פֿאַרדאַנקען? קיינער נישט, אַחוץ הערשל זומערווינט.

געשען איז דאָס אַ מאָל, ווען ער, הערשל, איז נאָך געווען אַ קליין חדר-ינגל. אין גאַנצן אַ יאָר עלף.

אַ שטיפֿער איז ער געווען איינער אין דער וועלט; שמיץ האָט ער געכאַפט פֿונעם רבין, ווי פֿיל ס'איז נאָר אין אים אַרײַן; יעדן נײַעם קאַנטשיק האָט ער פֿאַרזוכט דער ערשטער.

נאָר די שמיץ פֿונעם רבין זענען געווען אַ גאָרנישט מיט אַ נישט אַנטקעגן דעם קנייפֿן פֿון דער שטיפֿמאַמע.

הערשלס מאַמע איז געשטאָרבן, ווען זי איז געגאַנגען מיט אים צו קינד. ער איז געבוירן געוואָרן אַ יתום.

און די שטיפּמאַמע, וואָס דער טאַטע האָט אין אַ צײַט אַרום אַראָפּגעבראַכט פֿון דער פֿרעמד, האָט אים, הערשלען, נישט ליב געהאַט, און ס'איז אַ סבֿרה, אַז נישט אומזיסט. הערשל איז איר דערגאַנגען די יאָרן. האָט זי אים געשיקט אַ גאַנג, איז ער פֿאַרפֿאַלן געוואָרן אויף אַ גאַנצן טאָג; אַהיים געקומען ערשט צו וועטשערע.

ווען דער טאַטע פֿלעגט אַהיים קומען פֿונעם מאַרק אָן אַפּגעהאַרעוועטער, אַ מידער, פֿלעגט די שטיפּמאַמע אויסגיסן פֿאַר אים איר גאַנץ ביטער האַרץ: "הערשל אַזוי" און "הערשל אַזוי."

דער טאַטע, בטבֿע אַ גוטער, האָט אים קיין מאָל נישט געשלאָגן. אמת, ער האָט געהאַט עגמת-נפֿש פֿון הערשעלס "שטיקלעך", "ס'האַט אים בפֿירוש געאַרט, און אַז די שטיפּמאַמע האָט פֿאַרענדיקט איר "צושטעלן אַ בענקעלע", פֿלעגט ער טרויעריק אַ שמייכל טאָן:

— ער וועט נאָך זײַן אַ לײַט, זלאַטע, זאָרג זיך נישט. וועסט נאָך זען, אַז ער וועט זײַן אַ לײַט, נאָר ... פֿון די "אַרעמע לײַט."

זעענדיק אַז דער טאַטע קומט אָפּ דעם גאַנצן ענין מיט אַ ווערטל, האָט די שטיפּמאַמע זיך אַליין אָן עצה געגעבן. קנייפֿן האָט זי געקענט, האָט זי אים געקניפט. פֿון יעדן קניפֿ האָט ער, ווי מען זאָגט, "געזען קראַקע מיט לעמבעריק."

און הערשל האָט געענטפֿערט אויף איר קנייפֿן מיט נייע "שטיקלעך" און מיט נייע "שפיצלעך."

אַט אַזאַ איז ער געווען. אַ שטיפֿער איינער אין דער וועלט. דער סאַמאַראַדנער מלך פֿון אַלע קונדסים.

בײַ זיי אין שטוב האָט זיך אַרומגעדרייט אַ האָן, ווי בײַ זײַן טאַטן אין וויינגאַרטן. דער דאָזיקער האָן האָט געטאָן וואָס ער האָט געוואָלט, אָנגעמאַכט דאָרטן, ווי ער האָט געוואָלט. קיינער האָט אים נישט געטשעפעט. קיינער האָט אים נישט געפֿרעגט קיין שאלות. די שטיפּמאַמע, וואָס איז צו הערשלען געווען ערגער ווי אַ פֿלבֿ, איז צום האָן געווען ממש ווי אַ טויב.

די שטיפֿמאַמע, וואָס האָט געגלויבט אין שדים, רוחות און גילגולים, האָט זיך אָנגערעדט, אַז דער האָן איז אַ גילגול פֿון איר ערשטן מאָן הערש-מענדל. זי האָט אים דערקענט אין זיין "זייטיקן קוק" און אין זיין ציטערן מיטן קעפל. הערש-מענדל מיט די ביינער.

אַז קיינער איז נישט געווען אין דער היים, האָט זי אים טאַקע גערופֿן "הערש-מענדל" און זיך געווישט מיטן פֿאַרטוך די אויגן:

— קומסט אָפּ, הערש-מענדל. אַ האָן ביסטו געוואָרן, וויי איז מיר. ווער האָט זיך געהייסן נאָכלויפֿן אַלע מיידן, הערש-מענדל? כ'האַב זיך געוואָרנט, הערש-מענדל. איצט ביסטו מגולגל געוואָרן אין אַ האָן, וויי איז מיר.

אַ רגע שפעטער:

— דין מזל, הערש-מענדל, וואָס ביסט אַריינגעפֿאַלן צו מיר אין די הענט און כ'האַב זיך דערקענט. ביי אַן אַנדערן וואָלט מען זיך שוין פֿון לאַנג געקוילעט, פֿון לאַנג אויפֿגעגעסן און פֿון לאַנג שוין אַן זיך פֿאַרגעסן.

און דער האָן הערש-מענדל האָט בפֿירוש געפֿילט, אַז די שטיפֿמאַמע איז אים אַ פֿריינד. צי ער האָט אויך דערקענט, אַז זי איז אַ מאָל געווען זיין ווייב, ווייסט נישט הערש זומערווינט. און דאָס וואָס ער ווייסט נישט, וועט ער נישט דערציילן.

וויפֿל הענער און הינער מען האָט שוין נישט אויסגעקוילעט, הערש-מענדל דער האָן איז געבליבן לעבן, באַהיט און באַשיצט פֿון דער שטיפֿמאַמע, וואָס האָט אים אַפֿילו געגעבן פֿון צייט צו צייט עסן הינערשע פולקעס פֿון אַנדערע געקוילעטע הינער.

די שטיפֿמאַמע האָט זיך דערמאָנט, אַז איר ערשטער מאָן, הערש-מענדל, האָט ליב געהאַט אַ הינערשע פולקע, ס'לעבן.

פֿאַרשטייט זיך, אַז הערש זומערווינט האָט פֿיינט געהאַט הערש-מענדל דעם האָן, ווייל ער האָט פֿיינט געהאַט די שטיפֿמאַמע.

ווי ער האָט נאָר געקענט, איז ער דעם האָן דערגאַנגען די יאָרן. פֿון אויסרייסן פֿעדערן איינציקווייז, רעדט מען שוין נישט.

הָאָט דער הָאָן געכאַפּט אַ דרימל, הָאָט אים הערשל אויפֿגעוועקט.  
הָאָט ער דעם הָאָן אָנגעטראָפֿן אין הויף, הָאָט ער אים אַזוי לאַנג  
געיאָגט, ביז דער הָאָן הָאָט אַרויפֿגעפֿלאַטערט אויפֿן פֿלויט און זיך  
הייזעריק צעקרייט, גערופֿן צו הילף די שטיפֿמאַמע.

די שטיפֿמאַמע, דערהערנדיק דעם פֿאַרצווייפֿלטן קריי פֿון הערש-  
מענדל דעם הָאָן, איז געקומען צו לויפֿן נישט-טויט נישט-לעבעדיק  
און אים אויסגעלייזט פֿון הערשעלס הענט.

פֿאַר דער שטיפֿמאַמע איז יעדער הייזעריקער קריי פֿונעם הָאָן געווען  
נאָך אַ סימן, אַז זי הָאָט דאָ צו טאָן מיט אַ גילגול פֿון איר ערשטן  
מאָן, ע"ה. אַזוי פֿלעגט ער קרייען, ווען מען פֿלעגט אים מכבד זיין  
מיט אַן עליה.

מאַכט זיך אַ מאָל, דער שטיפֿער הערשל הָאָט ווידער געיאָגט דעם  
הָאָן איבערן הויף. דער הָאָן הָאָט זיך מיט צעפֿלאַשעטע פֿליגל  
געטראָגן ווי אַ נישט-גוטער. הערשל הָאָט דערפֿון ווילד הנאה  
געהאַט. ער הָאָט זיך געיאָגט נאָך אים און געזונגען דאָס לידל, וואָס  
ער הָאָט אַליין צוגעטראַכט אַ וואָך אויף צו פֿרײַער, ווען ער הָאָט  
געזען דעם הָאָן פֿיקן אַ הינערשע פֿולקע:

הערש-מענדל הינער-פֿרעסער,  
דו זאָלסט נישט וואַקסן גרעסער.

דער הָאָן איז, ווי זיין שטייגער אין אַזאַ סכנה, אַרויף אויפֿן פֿלויט.  
נאָר הערשל הָאָט אים נישט צו רו געלאָזט. ער הָאָט געקרייט,  
גערופֿן צו הילף די שטיפֿמאַמע. די שטיפֿמאַמע איז אָבער נישט  
געווען אין דער היים. זי איז גראָד געגאַנגען עפעס איינקויפֿן אין  
שפּייז-געוועלבל. אויפֿן וועג הָאָט זי אָנגעטראָפֿן גיטל די שפרעכערין  
און מיט איר פֿאַרפֿירט אַ שמועס וועגן שדים, רוחות און גילגולים,  
און אַנדערע ווייבערשע זאַכן.

ווען זי איז אַהיים געקומען, הָאָט זי געטראָפֿן אונדזער הערשל אַ  
צעפֿלאַמטן, אַ גליקלעכן, זיך יאָגנדיק נאָכן הָאָן, און דער הָאָן הָאָט  
שוין קוים-קוים געכאַרכלט.

אַז הערשל האָט געלייזט דאָס זייניקע, איז איבעריק צו דערציילן. די שטיפֿמאַמע האָט אים גוט-גוט אָנגעדרייט די אויערן. הערשל האָט זיך קוים אַרויסגעריסן פֿון אירע הענט. אַנטלויפֿנדיק האָט ער איר אַרויסגעשטעלט די צונג און טאַקע תּיכּף זיך צעזונגען איבער דער גאַנצער גאַס, קינד און קייט זאָלן הערן:

הערש-מענדל הינער-פֿרעסער,  
דו זאָלסט נישט וואַקסן גרעסער.

די שטיפֿמאַמע האָט געהאַלטן דעם אויסגעלייזטן האָן אין אירע אַרעמס, אים צוגעטוליעט צום האַרצן און געשעפטשעט:

— קומסט אָפּ, הערשל-מענדל, וויי איז מיר! און דעם אַנטלויפֿנדיקן הערשל האָט זי נאָכגעשריגן:

— וואָרט, וואָרט, אַז דו וועסט אַהיים קומען צו וועטשערע, וועסטו ערשט כאַפֿן דאָס דייניקע.

פֿאַרשטייט זיך, אַז הערשל איז נישט אַהיים געקומען צו וועטשערע. אַ הונגעריקער, האָט ער זיך אַרומגעדרייט איבער די גאַסן. אין דמיון געזען ווי הערש-מענדל דער האָן פּיקט אַ הינערשע פּולקע, ווי די שטיפֿמאַמע ווינטשט אים צו מיטן גאַנצן האַרצן:

— עס, עס, הערש-מענדל, זאָל דיר וויל באַקומען!

הערשל האָט חרטה געהאַט. צו וואָס האָט עס אים געטויגט! איצט טאַטשעט אים דער הונגער, נאָר אַהיים גיין האָט ער מורא.

ביי נאָכט, ווען אַלע זענען שוין געשלאָפֿן, איז הערשל אַהיים געקומען. שטיל, אויף די שפיץ פֿינגער, איז ער אַרויפֿגעקראָכן אויפֿן בוידעם און זיך געלייגט אַ הונגעריקער שלאָפֿן.

אַ מאָדנעם חלום האָט ער געהאַט: ער אַליין איז אַ יונג הינדל, אַ פֿאַרשייטס. די שטיפֿמאַמע, אַ פֿעטע, בכּוֹדִיקע הון, פֿירט אים דאָס ערשט מאָל אין חדר אַרײַן.

דער מלמד — גאָט מײנער! — איז הערש-מענדל דער האָן. ער האַלט, ווי זײַן שטייגער, דאָס קעפל אויף אַ זײַט און ער פֿרעגט אים:

– קמץ א', ווי מאַכט?

און טאַקע תיכף אַ פיק אים אין קעפל.

– און קמץ ג', יינגעלע?

און נאָך אַ מאָל אַ פיק אים אין קעפל.

אַ דערשראָקענער האָט זיך הערשל אויפֿגעכאַפט פֿונעם שלאָף און  
זיך אַרומגעקוקט אין אַלע זייטן.

יאָ, ער איז אויפֿן בוידעם, און אַלץ איז געווען אַ חלום.

ער האָט אָפּגעאַטעמט און זיך שאַרף איינגעהערט.

אַבער ווער פיקט עס פֿאַרט?

ער איז פאַמעלעך צוגעקראָכן צום דאָך-פֿענצטערל און  
אַרויסגעשטעקט דעם קאַפּ.

די ערשטע רגע איז הערשל געבליבן ווי געפלעפֿט. דער הימל איז  
געווען אויסגעשטערנט. אויפֿן שוואַרצן קווימען איז געשטאַנען הערש-  
מענדל דער האָן און געפיקט מיט זיין שאַרפֿן שנאָבל די שטערן.

דער נאַרישער האָן האָט געמיינט, אַז דאָס זענען זעענעס.

הערשל האָט דערפֿילט די סכנה. לאָזן הערש-מענדלען אַזוי ווייטער  
פיקן די שטערן, מאַכט ער אַ תל פֿון דער גאַנצער זומערנאַכט, נישט  
נאָר פֿון דער, נאָר פֿון אַלע שטערנעכט בכלל. ווייל ווי ס'איז  
באַקאַנט, לאָזט איין נאָכט איבער דער צווייטער בירושה די שטערן.

הערשל איז פאַמעלעך אַרויסגעקראָכן דורכן דאָך-פֿענצטערל. אויפֿן  
בויך האָט ער זיך פאַמעלעך-פאַמעלעך דערנענטערט צום קווימען,  
הערש-מענדל זאָל נישט הערן.

און הערש-מענדל דער האָן איז טאַקע געווען אַזוי פֿאַרנומען מיט  
דער אַכילה, אַז ער האָט טאַקע גאַרנישט נישט געהערט.

מיט אַ מאָל האָט אים הערשל אַ כאָפּ געטאָן ביי די פֿליגל. הערש-  
מענדל דער האָן האָט זיך אַזוי דערשראָקן, אַז פֿאַר שרעק האָט ער  
צוריק אויסגעבראָכן אַלע שטערן, וואָס ער האָט שוין געהאַט  
אויסגעפיקט.

הערשל האָט מיטן דערשראָקענעם האָן געדרייט איבערן קאָפּ און  
געזונגען אַ ניי לידל, וואָס איז אים גראָד איינגעפֿאַלן :

הערש-מענדל שטערנפיקער,  
די אַכילה איז דער עיקר.

די שטערן אויפֿן הימל האָבן ממזריש צו אים אַראָפּגעווינקען,  
הערשל האָט פֿאַרשטאַנען זייער מיין :

– הערשל, מיר'ן קיין מאָל נישט פֿאַרגעסן די טובֿה. די ערשטע פֿאַר  
מינוט איז דער האָן געווען אַזוי פֿריטשמעליעט. דאָס שטערן-  
מאָלצייט, וואָס ער האָט געפֿראָוועט שטילערהייט מיט אַזאַ הנאה,  
איז אַזוי אומגעריכט איבערגעריסן געוואָרן, אַז ער האָט די ערשטע  
פֿאַר מינוט נישט געוויסט בכלל, וואָס ס'טוט זיך מיט אים.

ערשט ווען הערשל האָט מיט אים אָנגעהויבן צו דרייען איבערן קאָפּ  
און גענומען טאַנצן אַרום דעם קווימען ווי אַן אינדיאַנער, האָט ער  
זיך מוראדיק צעקרייעט.

די הענער פֿונעם שטעטל האָבן אים אָפּגעענטפֿערט, ווי ס'איז דער  
שטייגער פֿון הענער. ס'איז געוואָרן אַזאַ קרייער. אַז די  
באַלעבאַטים פֿון שטעטל האָבן זיך אויפֿגעכאַפֿט, אָפּגעגאָסן נעגל-  
וואַסער, געמיינט, אַז ס'טאַגט שוין.

הערשלס שטיפֿמאַמע האָט דערהערט דאָס פֿאַרצווייפֿלטע קרייען פֿון  
איר גילגול... זי האָט דערפֿילט די סכנה. אין הוילן העמד און מיט  
דער קאָטשערע אין דער האַנט איז זי אַרויף אויפֿן בוידעם, קוים זיך  
אדורכגעשפֿאַרט דורכן דאָך-פֿענצטערל.

וואָס הערשל האָט אָפּגעלייזט, קענט איר זיך שוין אַליין פֿאַרשטעלן.  
די שטיפֿמאַמע האָט אים נישט געזשאַלעוועט.

הערשל זומערווינט ווייזט נאך היינט די ברוין-און-בלאָ סימנים פֿון  
יענע קלעפּ. אָבער ס'האָט זיך געלוינט:

— די שטערן האָב איך פֿאַרט געראַטעוועט. הערש-מענדל דער האָן  
איז פֿון יענער נאַכט אָן געוואָרן עפעס נישט מיט אַלעמען. אין אַ פֿאַר  
וואָכן אַרום האָט ער פֿאַרוואָרפֿן דעם קעפל צום לעצטן מאָל אין אַ  
ווינקל פֿונעם הויף.

אין וואָס פֿאַר אַ גילגול ער איז היינט, ווייסט קיינער נישט. ער,  
הערשל, איז אָבער געקומען צו זיך פֿון די קלעפּ. אַ סימן: אָט לעבט  
ער און דערציילט אמתע מעשיות וואָס האָבן זיך געטראָפֿן טאַקע  
מיט אים אַליין.

אָט, למשל, די מעשה מיט די פֿייגל:

געשען איז דאָס מיט יאָרן קאַריק. הערשל איז דענסטמאָל געווען אַ  
בחור פֿון אַ יאָר אַכצן-ניינצן, אַ יונג מיט ביינער. זיין יינגערע  
שוועסטער איידל האָט שוין געהאַט חתונה געהאַט. נאָר די  
שטיפֿמאַמע האָט נאָך, ווי איר שטייגער, געוואָרטשעט:

— ביי לייטן איז אַזאַ יונג שוין אַ טאַטע, נאָר דאָס דרייט זיך אַרום  
פּוסט און פּאַסט. יאָגט זיך נאָך מיידן. וועסט נאָך האָבן דעם זעלבן  
סוף ווי מיין הערש-מענדל. געדענק מיינע רייד.

נאָר מאַלע וואָס די שטיפֿמאַמע האָט געוואָרטשעט. קיין פֿריינד איז  
זי אים קיין מאָל נישט געווען, און זינט דעם טויט פֿון הערש-מענדל  
דעם האָן — אַוודאי און אַוודאי נישט.

אַגבֿ, האָט זי יעדעס יאָר — אין טאָג וואָס הערש-מענדל דער האָן איז  
נפֿטר געוואָרן — געגעבן ליכט אין שול און עוזר דער שמש האָט  
געזאָגט קדיש פֿאַר באַצאַלטס.

הקיצור, הערשעלס יינגערע שוועסטער איידל האָט מיט מזל חתונה  
געהאַט און צום יאָר איז זי געלעגן געוואָרן מיט אַ יינגל.

צוויי טעג פֿאַרן ברית האָט דער טאַטע אַוועקגערופֿן הערשלען אין אַ  
זייט און צו אים געזאָגט:



— שפאן איין, מיין זון, דאָס פֿערד און פֿאַר אַריבער קיין דאַראַבאַן צו זלמן דעם שענקער און זאָג אים, מיין זון, אַז ער זאָל דיר געבן דאָס פֿעסל וויין, וואָס ער האָט אַוועקגעשטעלט פֿאַר מיר מיט צוואַנציק יאָר צוריק. אים ירצה השם, איבערמאַרגן, אַזוי זאָג אים, וועט זיין דער פֿריילעכסטער טאָג אין מיין לעבן : דאָס ערשטע אייניקל. נעם די בייטש, הערשל, שפאן איין דאָס פֿערד און פֿאַר און קום באַצייטנס מיטן פֿעסל וויין, דער ברית זאָל חלילה נישט ווערן פֿאַרשטערט.

הערשלס טאָטע און זלמן דער שענקער פֿון דאַראַבאַן זענען געווען געשוואָרענע גוטע ברידער. איין גוף און איין נשמה. מיט אַן ערד צוואַנציק יאָר צוריק, ווען זיי האָבן זיך נאָך אַ לאַנגער צייט נאָך אַ מאָל געטראָפֿן, האָט זלמן דער שענקער פֿאַר זיין חבֿר אין די אויגן אַראָפּגעשטעלט אַ פֿעסל וויין אין קעלער, און אַ קלאַפּ טוענדיק זיין חבֿר אין פלייצע, אים געזאָגט, אַז דאָס פֿעסל וויין קען ער שיקן נעמען, ווען ער וועט זיין אויפֿגעלייגט און ווען ס'וועט זיך אים דוכטן, אַז ס'איז דער פֿריילעכסטער טאָג אין זיין לעבן.

אַן ערד צוואַנציק יאָר איז געשטאַנען דאָס פֿעסל ביי זלמן דעם שענקער אין קעלער, ביז ס'האָט זיך דערוואַרט.

דאָס ערשטע מאָל אין זיין לעבן האָט הערשל געזען דעם טאַטנס פנים שיינען. נאָר אמתע פֿרייד איז מסוגל צו אַזאַ ליכטיקייט.

הערשל האָט איינגעשפּאַנט פֿערד און וואָגן, גענומען די בייטש מיט דער רויטער טראָלד אין האַנט אַריין :

— וויאָ, קאַשטאַן, קיין דאַראַבאַן!

קיין דאַראַבאַן איז געווען אַ מהלך וועגס. באַרג-אַרויף, באַרג-אַראָפּ. פֿעלד און וואַלד, טאַפּאָליעס פּאַזע וועג. פֿייגל און זונגאַלד.

דאָס פֿערדל, אויסגערוט און זאַט, איז געלאָפֿן, נישט געוואַרט, אַז הערשל זאָל עס דערמאָנען מיט דער בייטש.

הערשל איז געווען אויפֿגעלייגט ביז גאָר. געקנאַלט מיטן בייטשל סתם אין דער וועלט אַריין. אויף די ליפּן האָט זיך אים געגרייזלט אַ גראַם, אָט ערשט טאַקע צוגעטראַכט :

נישט קיין פֿערדל, נאָר אַ באַן  
לויפֿט עס, פֿליט קיין דאַראַבאַן.  
פֿרעגט דאָס פֿערדל: הערשל, ס'טייטש?  
זאָג, צו וואָס טויג דיר די בייטש?

הערשל האָט טאַקע געפֿילט, אַז די בייטש איז איבעריק. דערפֿאַר  
האָט ער צוגעטראַכט דאָס לידל. און אפֿשר בלויז דערפֿאַר, ווייל מיט  
אַ לידל איז היימלעכער אויפֿן וועג.

פֿאַר נאָכט איז ער אָנגעקומען קיין דאַראַבאַן. זלמן דער שענקער  
האָט זיך מיט אים דערפֿרייט, ווי מיט אַן אבן-טובֿ. אַ קלייניקייט,  
דער איינציקער זון פֿון זיין בעסטן חבֿר!

ער האָט הערשלען אַ קלאַפֿ געטאָן אין דער פלייצע:

— וואָס מאַכט עפעס דער טאַטע? אַלט געוואָרן, האָ?

און אַז הערשל האָט אים איבערגעגעבן זיין שליחות, האָט אים זלמן  
דער שענקער ווידער אַ מאָל אַ קלאַפֿ געטאָן אין דער פלייצע:

— אַזוי האָב איך דיך ליב, הערשל. הייסט עס, ס'קומט אונדז אַ מזל-  
טובֿ. פֿאַרשטייט זיך, אַז דאָס פֿעסל וויין שטייט. מיט די יאָרן איז  
עס געוואָרן שטאַרקער, נישט ווי איך און דיין טאַטע: וואָס אַלטער  
אַלץ שוואַכער.

און מיט אַ טיפֿן זיפֿץ האָט זלמן דער שענקער פֿאַרענדיקט:

— אַך, ווען דער מענטש וואָלט געווען געגליכן צו אַ פֿעסל וויין!

הערשל האָט אויסגעשפּאַנט די פֿערד, און כאַטש ער האָט  
מיטגענומען אַ זעקל האָבער פֿון דער היים, האָט זלמן דער שענקער  
עס נישט געלאָזט אויפֿבינדן:

— דיין זעקל האָבער וועסטו האָבן אויף צוריקוועגנס. היינט,  
פֿאַרשטייטו מיד, איז דיין לאַשעק דער גאַסט פֿון מיין לאַשעק. זיי  
וועלן עסן פֿון איין קאַרעטע. מיין לאַשעק האָט ליב אורחים. געראָטן  
אין בעל-הבית. פֿאַרשטאַנען, הערשל?

אַז הערשל האָט זיך אָפּגעפֿאַרטיקט מיטן פֿערד, האָט אים זלמן דער  
שענקער פֿאַרבעטן אין דער גרויסער סאַליע. אָנגעגאָסן צוויי גלעזלעך  
וויין, איינס פֿאַר זיך און דאָס צווייטע פֿאַרן גאַסט:

— לחיים, הערשל, און זאָל דיין טאַטע האָבן נחת פֿון דיר!

הערשל איז געווען מיד און הונגעריק פֿונעם לאַנגן וועג. זלמן דער  
שענקער האָט עס דערפֿילט און זיך אָנגערופֿן:

— ביסט הונגעריק, הערשל. מיין פלוניתטע איז מחויב צוריקצוקומען  
אַ ליאַדע רגע, זי איז געגאַנגען צו אַ לוויה.

הערשל האָט געוויסט, אַז זלמן דעם שענקערס ווייב, זיסל, "אויף  
אַלע ייִדישע קינדער," פֿאַרפֿעלט נישט קיין איין ייִדישע לוויה אין  
שטאָט.

תמיד, צוריקקומענדיק פֿון אַזאַ לוויה, האָט זי געהאַט אַ טבע צו  
זאָגן:

— אַ לוויה איז דאָס געווען, אויף אַלע ייִדישע קינדער! האָט מען זי  
טאַקע דערפֿאַר גערופֿן אין שטאָט "זיסל אויף אַלע ייִדישע קינדער."

ווען "זיסל אויף אַלע ייִדישע קינדער" איז אַהיים געקומען און זלמן  
דער שענקער האָט איר דערציילט, סאַראַ ליבן גאַסט מיר האָבן,  
האָט זי תיכף גענומען צוגרייטן די וועטשערע. אָפּגעלייגט דאָס  
דערציילן וועגן דער לוויה אויף שפעטער.

אַבער ווען אַלע זענען געזעסן ביים טיש, האָט זי זיך מער נישט  
געקענט איינהאַלטן, גענומען דערציילן וועגן דער לוויה מיט אַלע  
פישטשעווקעס און פֿאַרענדיקט אויף איר שטייגער:

— אַ לוויה האָט ער געהאַט, אויף אַלע ייִדישע קינדער!

הערשלען איז דאָס עסן נישט באַקומען. דער לוויה-ריח, וואָס האָט  
געשלאָגן פֿון דער שענקערקע און פֿון אירע רייד, האָט אים  
פֿאַרשלאָגן דעם אָפעטיט.

אַ מידער איז הערשל אַוועקגעפֿאַלן אויף זיין געלעגער. אין חלום  
האַט ער געזען אַ לוויה. פֿיר יידן טראָגן די מיטה. דער טאַטע גייט  
מיט אַן אַראָפּגעלאָזטן קאַפּ. ער זיפֿצט און זאָגט צו דער  
שטיפֿמאַמען, וואָס גייט נעבן אים שווייגנדיק:

– שוין נישטאָ מער הערשל!

און די שטיפֿמאַמע ענטפֿערט אים אַפּ מיט אַ שטאַך:

– אַ טייערע תכשיט געווען... ס'האַט בעסער נישט געזאָלט געבוירן  
ווערן.

פלוצעם וואַקסט אויס, ווי פֿון אונטער דער ערד, זיסל די שענקערקע.  
דאָר און הויך, די באַקן מער איינגעפֿאַלן ווי געוויינטלעך. זי טייטלט  
מיטן פֿינגער אויפֿן ארון און רופֿט זיך אַפּ אויף אַ קול, אַלע יידן זאָלן  
הערן:

– אָבער אַ לוויה האָט אונדזער הערשל, אויף אַלע ייִדישע קינדער!

די שענקערקע פֿאַרשווינדט, ווערט נעלם. די לוויה פֿאַרשווינדט. ווייס  
איך וואָס, ס'איז גאָר אַ ברית – זיין, הערשלס, ברית. אַלע זענען זיך  
מש־מח... מען טרינקט וויין, מ'פֿאַרבייסט מיט לעקעך. הערשל זעט  
ווי איטשע דער מוהל דערנענטערט זיך צו אים. דאָס מעסער האַלט  
ער צווישן די ציין. הערשל וויל אַ געשריי טאָן, אַז מען האָט אים שוין  
אייין מאָל געמלט, נאָר ער קען נישט. ער וויל אַנטלויפֿן, נאָר די פֿיס  
זענען אים שווער, ווי בליי...

הערשל האָט זיך אויפֿגעכאַפֿט פֿון שלאָף, דריי מאָל אויסגעשפיגן.  
אין דרויסן האָבן שוין יידן געהאַנדלט און געוואַנדלט. ביי זלמן דעם  
שענקער אין שענק זענען שוין געזעסן פויערים. זיי האָבן גערייכערט  
מאַכאַרקע און געטרונקען וויין.

איינס און צוויי איז הערשל געווען אַן אָנגעטוענער. ער האָט זיך  
געוואַשן, אָפּגעדאַוונט אויף איין פֿוס, דערנאָך איינגעשפּאַנט דאָס  
פֿערדל. זלמן דער שענקער האָט אים געהאַלפֿן אַרויפֿלייגן דאָס פֿעסל  
וויין אויפֿן וואָגן.

– וויאָ, קאַשטאַן!

פֿאַרן אָפּפֿאַרן האָט זיך באַוויזן זיסל "אויף אַלע ייִדישע קינדער" מיט אַ פעקל אין דער האַנט. דאָס האָט זי אים מיטגעגעבן עסן אויפֿן וועג: אַ קלייניקייט, אַ גאַנצן טאָג פֿאַרן; מען דאַרף עפעס נעמען אין מויל אַרײַן; ערשט פֿאַרנאָכט צו וועט ער מיט גאָטס הילף אָנקומען אַהײם. הערשל האָט גענומען דאָס פעקל, אויסגעמיטן צו קוקן דער שענקערקע אין די אויגן. ער האָט זי פֿײַנט געהאַט, אָט די לוויה-גייערקע, וואָס האָט זיך אים אַרומגעפלאַנטערט יענע נאָכט אין חלום, געווען גרייט אים צו ברענגען צו קבֿורה.

ערשט ווען הערשל איז אַרויסגעפֿאַרן פֿון דאַראַבאַן, האָט זיך פֿון אים אָפּגעטאָן דער שאָטן פֿונעם נעכטיקן חלום.

אָט איז די ווינטמיל, און אָט פֿאַרקערעוועט ער זיך צום ברייטן שליאַך, וואָס לויפֿט באַרג-אַרויף, באַרג-אַראָפּ דורך פֿעלד און דורך וואַלד ביז אַהײם אין שטעטל.

די בײַטש אויף צוריק איז אויך געווען איבעריק. נאָר פֿאַרפֿאַלן; מיטגענומען זי אין וועג אַרײַן, דאַרף מען זי אַהײם ברענגען.

דער טאָג איז געווען אַ זומערדיק-הייסער, דער שליאַך אַ שטויביקער. הערשל האָט פֿון זיך אַראָפּגעוואָרפֿן ס'רעקל.

— אַה, אַ מחיה!

נאָר וואָס ווייטער, האָט די זון גענומען אַלץ מער בראָטן און ברענען. אין האַלדז איז אים געוואָרן טרוקן, ער האָט קוים געקענט כאַפֿן דעם אָטעם.

מיט אַ מאָל האָט זיך הערשל געכאַפט, אַז ער איז דער אמתער יאָלד; אין וואָגן ליגט אַ פֿעסל ווײַן, און ער גייט אויס פֿאַר דורשט. אמת, דאָס פֿעסל ווײַן איז פֿאַרן ברית, נאָר וואָס קען עס שאַטן, אַז ער וועט געבן אַ זופּ, לעשן דעם דורשט? ווער וועט זיך כאַפֿן און ווער וועט האַבן פֿאַראיבל?

און נישט לאַנג געטראַכט, האָט הערשל אַרויסגעשלעפט דעם קאָרק פֿונעם פֿעסל, זיך צוגעבויגן און אַ פֿעסטן זשליאַקע געטאָן.

דער וויין, ווי געזאגט, איז געווען אלט און שטארק. פֿון דעם פֿעסטן זשליאָק האָט זיך ביי הערשעלען אָנגעהויבן דרייען דער קאַפּ. די אויגן האָבן זיך ביי אים גענומען קלעפּן. און אַט-אַט איז ער אַנטשלאָפֿן געוואָרן. אַ גליק וואָס דאָס פֿערדל האָט געקענט דעם וועג.

ווי פֿיל ער איז אַזוי אָפּגעשלאָפֿן, געדענקט ער נישט. נאָר אַז ער האָט זיך אויפֿגעכאַפּט האָט ער דערזען אַ מאָדנע בליק; אַרום דעם וואָגן זענען געלעגן אַריבער הונדערט פֿייגל אויף דער ערד און אַלע זענען געווען טויט-שיכור.

ערשט איצט האָט זיך הערשעל געכאַפּט, אַז ער האָט פֿאַרגעסן צו פֿאַרשטאָפֿן צוריק דאָס פֿעסל מיטן קאַרק. בשעת ער איז געשלאָפֿן, זענען אָנגעפֿלויגן די פֿייגל. יעדער פֿייגל האָט אַ זופּ געטאָן פֿונעם וויין און איז תּיכּף אַוועקגעפֿאַלן שיכור אויף דער ערד.

הערשעל איז אַראָפּגעשפרונגען פֿונעם וואָגן. ער האָט מורא געהאַט, אַז די פֿייגל וועלן צעפֿליען, ווען זיי וועלן זיך אויסניכטערן. אַ שאָד, אַזוי פֿיל שיינע פֿייגל מיט אַ מאָל. ס'וועט זיין די אמתע שִׁמחה, ווען זיי וועלן זיך צעשפּילן מאָרגן אויפֿן ברית.

אין קעשענע ביי זיך האָט ער געפֿונען אַ לאַנגן פֿאָדעם. איינס ביי איינס האָט ער געבונדן די פֿיסלעך פֿון די פֿייגל, וואָס זענען געשמאַק געשלאָפֿן.

אַז ער האָט שוין געהאַט געבונדן אַלע פֿייגל מיטן לאַנגן פֿאָדעם, האָט ער דעם פֿאָדעם אַרומגעוויקלט אַרום בויך. געמאַכט אַ פֿעסטן קנופּ. איצט וועלן זיי שוין נישט קענען אַוועקפֿליען, אַפֿילו ווען זיי וועלן זיך אויסניכטערן.

צופֿרידן מיטן שטיקל אַרבעט, וואָס ער האָט אָפּגעטאָן, האָט הערשעל זומעררוינט נאָך אַ מאָל אַ פֿעסטן זופּ געטאָן פֿונעם פֿעסל וויין און איז ווידער אַ מאָל אַנטשלאָפֿן געוואָרן.

און אַז ער האָט זיך אויפֿגעכאַפּט פֿון זיין דרימל, האָט ער דערפֿילט ווי זיינע פֿיס צאַפֿלען אין דער לופֿט, און מיטן קאַפּ רירט ער אָן די וואַלקנס.

בשעת ער איז געשמאק געשלאפן, האבן זיך די פייגל אויסגעניכטערט, אפגעטרייסלט דעם שלאף פון זייערע פליגל, און גענומען פליען מיט הערשל זומערווינט ארויף, ארויף צו די וואלקנס, וואס האבן זיך געשיפט אויפן הימל.

הערשלס הארץ האט געפלאטערט פאר פחד. ער האט געהערט דאס פערדל אונטן אויפן וועג הירזשען. ס'רופט אים, דערמאנט אים, אז ער האט געלאזט דאס פעסל וויין אויף הפקר, אז מארגן איז דער ברית און אז דער טאטע וועט האבן א פארשטערטע שמחה.

— א שיינע מעשה, כ'לעבן, — האט הערשל זיך אליין געמוסרט, — צו וואס האבן דיר געטויגט די פייגל, הא? איצט האסטו; זע, זיי טראגן זיך אוועק, ווי א רוח דעם מלמד, און ווער ווייסט ווי זיי וועלן זיך פארטראגן?

נאר דער מוסר האט גארנישט געהאלפן, ס'איז געווען פארפאלן.

הערשל האט אראפגעשריגן צום פערדל, וואס איז געשטאנען אויפן מיטן שליאך, און נישט געוויסט וואס צו טאן:

— פיר אהיים דאס פעסל וויין, קאשטאן. דו קענסט דעם וועג. זיי געזונט, קאשטאן, לאז גריסן דעם טאטן, איידלען גיב אפ פון מיר א מזל-טוב און דער שטיפמאמען א פייג.

דאס פערדל האט געשפיצט די אויערן, כדי בעסער צו הערן, וואס הערשל שרייט צו אים אראפ פון אונטער די וואלקנס. און, ווייזט אויס, אז ער האט פארשטאנען, ווייל ער האט א צי געטאן דעם וואגן און זיך געלאזט אליין אן דעם בעל-הבית און אן דער בייטש אין וועג אריין.

די פייגל, וואס האבן געטראגן אונדזער הערשלען אלץ העכער און העכער, האבן זיך צעזונגען. זייער געזאנג איז געווען מלא-טעם. א געזאנג איבער אלע געזאנגען, פאר דער זון, פארן ווינט און פאר די וואלקנס.

הערשל האָט זיך אַ וויילע צוגעהערט צום געזאַנג און דערנאָך זיך אליין צעזונגען. אַ קול האָט ער געהאַט אַ שיינס, אַ פֿיפֿל אין האַלדז. די פֿייגל האָבן זיך פֿאַרחידושט און זיך דורכגעשמועסט צווישן זיך:

– אַ מאָדנער פֿויגל, אָט דער וואָס פליט מיט אונדז, אָבער זינגען קען ער.

– טאַקע אַ מאָדנער פֿויגל, – האָט זיך אָפּגערופֿן אַ צווייטער, – און זיין שיר איז אין גאַנצן אַנדערש, ער שמעקט ווי צייטיקע רויטע קאַרשן.

– רויטע קאַרשן? – האָט זיך אָפּגערופֿן אַ יונג פֿייגעלע, – איך האָב ליב רויטע קאַרשן.

– אַ חכם אַ פֿויגל, – האָט געחוזקט אַ מיטל-יאָריקער פֿויגל, – ווער האָט דאָס פֿיינט צו פֿיקן קאַרשן, סײַדן אַ שוטה.

– ווייסט איר וואָס, חבֿרה, – האָט געזאָגט אַן עלטערער פֿויגל, – לאָמיר פֿלײַען צו זײַנוול סאַדאָוויק אין קאַרשנסאָד, די קאַרשן מוזן שוין זיין צייטיק.

– אין קאַרשנסאָד! אין קאַרשנסאָד! – האָבן אַלע פֿייגל אונטערגעכאַפט, און זיך געלאָזט פֿלײַען הענדום-פענדום קיין ציגאַנעשט, וווּ ס׳האַט זיך געפֿונען זײַנוולס קאַרשנסאָד.

די פֿייגל האָבן אין זײַנוולס קאַרשנסאָד אָנגעמאַכט דעם אמתן חורבן – דערציילט הערשל. די סטראַשידלעס מיט די בעזעמס אין די הענט, וואָס זענען דאָרט געשטאַנען, האָבן גאַרנישט געהאַלפֿן.

און טאַקע אַ דאַנק אָט דעם פֿלי מיט די פֿייגל אין זײַנוולס קאַרשנסאָד איז הערשל געראַטעוועט געוואָרן. דאָס פֿלײַען איז געווען מוראדיק. ס׳האַט אים געשווינדלט אין קאַפּ, געטונקלט אין די אויגן, געזשומעט אין די אויערן.

אָבער קוים האָבן זיך די פֿייגל אַראָפּגעלאָזט אויפֿן ערשטן קאַרשנבוים, האָט הערשל איבערגעריסן דעם פֿאָדעם איינס און צוויי, איז אַראָפּגעשפרונגען פֿונעם בוים, אַריבערגעשפרונגען איבערן פֿלויט און זיך געלאָזט אַהיים.



פֿון ציגאַנעשט אַהיים איז געווען נישט מער ווי פֿיר מייל. הערשל איז  
געלאָפֿן אָן אַן אָטעם, און נאָך מעריבֿ איז ער קוים אַ לעבעדיקער  
אַריינגעפֿאלן צום טאָטן אין שטוב אַריין.

דאָס פֿערדל איז גראָד שטיין געבליבן מיטן פֿעסל וויין פֿאַר דער טיר,  
אַזוי אַז קיינער האָט זיך נישט געכאַפֿט, וואָס מיט הערשלען האָט  
זיך געטראָגן.

צו מאָרגנס אויפֿן ברית האָט הערשל דערציילט די מעשה מיט די  
פֿייגל און פֿון דעם גרויסן נס, וואָס איז מיט אים געשען. און כּדי אַלע  
זאָלן וויסן, אַז ער דערציילט דעם אמת, האָט ער פֿאַר אַלעמען  
איבערגעזונגען דאָס ליד פֿון די פֿייגל, וואָס זיי האָבן געזונגען, בשעת  
זיי האָבן אים געטראָגן אין דער לופֿטן.

פֿון דער מעשה איז צו זען, ס'אַראַ גרויסן און גוטן גאָט מיר האָבן.  
אויב ער האָט געקענט מציל זיין און העלפֿן אַזאַ לייַדאַק ווי הערשל  
זומערווינט, וועט ער אַוודאי מציל זיין אַלע ערלעכע און  
גאָטספֿאַרכטיקע ייִדן, וואָס פֿאָלגן גאָטס געבאָטן און גיין אין זיינע  
וועגן.

אַמן סלה.

---

באַאַרבעט און צוגעגרייט פֿון עקיבֿא באַטקיי, נח מילער,  
לעאָנאַרד פֿראַגער  
רפֿאל פֿינקל און אַברהם ברוך בערקאָוויץ

Copyright © 2001 Noyekh Miller and Leonard Prager  
All Rights Reserved

